

Ang Pangaduha nga Sulat ni **Juan**

Ang Pang-una nga Hambay

Wayà masayuri kung sin-o ang nagsulat ini nga libro, kay ang gingsulat diri parti sa iya sarili hay ‘ang maguyang’, pero sunò sa ginapatihan ng mga nagatuo nang una nga tyempo hasta sa niyan si Juan nga ungà ni Zebedeo, isa nga Apostol ni Hesus ang nagsulat ini.

Niyan ini nga sulat hay ginatawag nga ‘Ang Pangaduha nga Sulat ni Juan’. Gingsulat ini para sa ‘gingpilì nga Ginang kag sa iya mga ungà’. Sunò sa pagpati ng kadamuan, naggamit si Juan ning sekrito nga hambay nga gingpangayan niya sa iglesya kag sa mga miyembro. Ginggamit niya ini kay adto nga tyempo, ang mga nagatuo hay nakakaagi ning subra nga mga pagpasakit tungod sa inda pagtuo.

Ining matag-od nga sulat hay para ipadumdom sa inda ang sugò nga maghigugmaan sa isa kag isa kag paandaman sinda nga indì pagbatunon ang mga miyugpangluko nga nagatudlò ning salà.

Ang mga Suyod

- I. Ang Pagtunà (1-3)
- II. Ang Mga Bilin (4-11)
 - A. Ang Pagdayaw kay Nagasunod sa Sugò ng Dios (4)
 - B. Ang Paghigugmaan sa Isa kag Isa (5-6)
 - K. Ang Pagbantay sa Kaugalingon kuntra sa mga Miyugpangluko (7-11)
- III. Ang Katapusan (12-13)

Ang Pagpangamusta

1 ¹Palanggà nga Ginang^a nga gingpilì ng Dios kag sa iya mga ungà^b,

^a1a Ang iban nga mayad nga mga tawo nagapati nga ang gusto hambayon ng Ginang hay ang Iglesya.

^b1b Ang iban nga mayad nga mga tawo nagapati nga ang gusto hambayon ng iya mga ungà hay ang mga miyembro sa Iglesya.

Bilang maguyang^c, nagsulat ako sa indo nga nagahigugmà gid ning matuod kag bukon lang ako kundì imaw da ang tanan nga nakakasayod ng kamatuuran. ²Ginahigugmà namon kamo kay naitanom sa aton tagipusuon ang kamatuuran nga halin sa Dios kag magapabilin sa aton hasta sa wayà katapusan.

³Mababaton naton ang grasya, kaluoy kag ang katawhayan halin sa Dios nga Amay kag kay Hesu-Kristo nga iya ungà, kung nagasunod kita sa kamatuuran kag nagahigugmaan sa isa kag isa.

Ang Paghigugmaan sa Isa kag Isa

⁴Nagakalipay ning dakò ang akon tagipusuon kay nabatian ko nga may pila dirà sa imo mga ungà ang nagapadayon nga nagasunod sa kamatuuran sunò sa sugò nga nabaton naton halin sa Dios nga Amay. ⁵Niyan, Ginang, gusto ko nga ipadumdom sa imo ang sugò nga dapat kita maghigugmaan sa isa kag isa. Ini hay bukon bag-o nga sugò ang ginasulat sa indo, kundì sayod na naton tunà pa nang nagtuo kamo kay Kristo. ⁶Ang paghigugmà sa Dios hay ang pagsunod naton sa iya mga sugò. Kag ang sugò niya sa indo hay maghigugmaan sa isa kag isa, pareho nang nabatian nindo tunà pa nang una nang nagtuo kamo kay Kristo.

Ang Pagbantay sa Kaugalingon kuntra sa mga Miyugpangluko

⁷Kay kadamò ang manunudlò nga miyugpangluko nga nagkadto abir diin sa kalibutan. Sinda hay wayà nagakilaya nga si Hesu-Kristo hay naging tawo. Imaw ini ang mga miyugpangluko kag ang kapareho ng Nagakuntra kay Kristo. ⁸Ngani, bantayi ang indo kaugalingon para ang bunga ng aton mga gingpangabudlayan indi masayang, kundì makabaton kamo ning kumplito nga premyo halin sa Dios. ⁹Ang abir sin-o nga iba ang ginatudlò sa gingtudlò ni Kristo kag nagadugang ng sarili nga pagpanudlò, hay wayà relasyon sa Dios. Pero ang abir sin-o nga nagapabilin sa gingtudlò ni Kristo, imaw ang may relasyon sa Dios nga Amay kag kay Hesus nga ungà ng Dios. ¹⁰Abir sin-o nga nagakarà sa indo kag labot ang pagpanudlò nga indo nabatian parti kay Kristo, ayaw siya pagbatuna sa indo bayay kag ayaw magpangabay ning pagpakamaayo para sa iya. ¹¹Kay ang nagapangabay para sa iya hay nagapakig-isa sa iya malain nga ginahimò.

^c1k Ang iban nga mayad nga mga tawo nagapati nga ang maguyang hay may edad na nga miyugdumaya kag ginatahod sa Iglesya.

Ang Pagpangamusta

¹²Madamò pa kuntà ako ning ihambay sa indo, pero indì ko na gusto isulat, kay nagalaom ako nga makaibahan ko kamo kag maihambay ko ini sa indo atubangan, agud ang aton kalipay hay makumplito. ¹³Nagapangamusta diri ang mga ungà^d ng maguyang mo nga babayi^e nga gingpili ng Dios.

^d13a Ang iban nga mayad nga mga tawo nagapati nga ang gusto hambayon ng mga ungà hay ang mga miyembro sa Iglesya.

^e13b Ang iban nga mayad nga mga tawo nagapati nga ang gusto hambayon ng maguyang mo nga babayi hay ang Iglesya sa lugar ng nagsulat.